

పైరుగాలి

నేను కవిని; కళాకారుణ్ణి. కవులకీ, కళాకారులకీ మంచి టేస్టులుంటాయి; నాకూ వున్నాయి.

మల్లె పువ్వులు కనబడ్డా, మంచి కవిత్వం దొరికినా నేను వదలేను.

అలాగే ఆ వేళా వదలేక పోయాను.

ఎదురింట్లో - ఆ యింటి వెలుగల్లే వున్న చెట్టు నిండుగా, వెండి పూలల్లే పూసి, ఆ చుట్టుపక్కలంతా కమ్మటి వాసనల తుఫానులు రేపుతున్న మల్లెపూలు చూచి - చూళ్ళేక పోయాను; చూసి వదలేక పోయాను.

నాక్కాసిని మల్లెపూలు కావాలన్నాను.

నవ్వమన్నా నవ్వటం చాతకాని మా జానకి - మా మేనమామ కూతురు - పకపకా నవ్వింది.

“నీకు పువ్వులెందుకు బావా, తల్లో పెట్టుకుంటావా?” అని మళ్ళీ నవ్వింది. మేనత్త కొడుకును కదా అని సరసమాడింది.

మా జానకిని చూస్తే మగాడెవడికీ సరసమాడ బుద్ధి కాదు.

అందుకే నేను మరేమీ అనకుండా - “కాదులే నాక్కావాలి, కాసిని తెచ్చిపెట్టు” - అన్నాను.

జానకి నా మీద ప్రేమ వుంది. కాబోయే మొగుడున్నాని కాస్త గౌరవంకూడా వుంది. అంచేత నా మాట కాదన్నేదు.

ఒక్క పరుగున ఎదురింట్లోకి వెళ్ళి “సావిత్రి! పువ్వులు కోసుకుంటున్నానే!” అని గుమ్మంలోంచి ఓ కేక వేసి, వెళ్ళి చెట్టు మీద పడింది.

నేను మా మేనమామ గారింటి గుమ్మంలో నిలబడి చూస్తున్నాను. జానకి పువ్వులు కోసి వొళ్ళో పోసుకుంటోంది.

ఎదురింటి దొడ్లోనే కాదు, ఇంటిలోపలకూడా, నిండుగా పూచిన వో మల్లెతీగ వుందని నా కప్పుడే తెలిసింది.

మల్లెతీగ తెల్లగా, తెల్లటి వెలుగల్లే నడిచొచ్చి, మల్లెపూలు కోస్తున్న జానకి పక్కన చేరింది.

జానకి నా గురించి చెప్పింది కాబోలు, తల తిప్పి, కళ్ళు చారెడేసి వెలుగులు విరజిమ్ముగా నా వంక చూసింది.

నేను సౌందర్యప్రియుణ్ణి.

మంచి అందం కనబడితే మరి మాట్లాడలేను.

అప్పుడు కూడా - కనువిందైన ఆ అందాన్ని కన్నార్పకుండా చూశాను.

ఆ అమ్మాయి - పేరు సావిత్రి - జానకితో మాట్లాడుతూ మధ్య మధ్యలో తల తిప్పి తిప్పనట్టుగా తిప్పి నా వేపు చూస్తోంది.

తనుకూడా పువ్వులు కోసి జానకి వొళ్ళో పోస్తోంది.

అడక్కుండా పూచిన మల్లె చెట్టుకి మల్లె అప్పుడప్పుడూ అందంగా నవ్వుతోంది.

నేను పెద్ద మనిషిని. నాకు మంచీ, మర్యాదా తెలుసు. అలాగే నిలబడి అదేపనిగా ఒక పరాయి అడపిల్ల వంక చూడడం మర్యాద కాదని, లోపలి కెళ్ళిపోయాను. ఆ ముందు రోజునే ఆ వూరొచ్చాను.

బి.ఎ పరీక్ష లాసి, సరదాగా పది రోజులు గడుపుదామని మా మేనమామగారింటి కొచ్చాను.

నా కొక్కడే మేనమామ; ఆయనకి జానకి ఒక్కతే కూతురు.

జానకి ముందు యిద్దరు మగపిల్లలు పుట్టి చచ్చిపోయారు.

జానకి తర్వాత ఎవరూ పుట్టలేదు. జానకి పుట్టక ముందే, మా యిద్దరికీ పెళ్ళి భాయం చేసేశారు మా వాళ్ళు.

“ఈ సారి నీకు అడపిల్ల పుడుతుందిరా అన్నయ్యా!” - అందిట మా అమ్మ - మా అత్త జానకిని కడుపుతో ఉండగా,

“నీ నోటి వాక్యాన అలాగే పుట్టి, బతికి బట్టగడితే, నీ కొడుక్కి కాళ్ళు కడిగి కన్యాదానం చేస్తానమ్మా!” - అన్నాడట మా మామయ్య.

మా అమ్మ అన్నట్టుగానే ఆడపిల్ల పుట్టింది.

అంతే; అప్పట్నుంచీ నేనూ, జానకీ భార్యభర్తల కిందే లెక్క.

కూతురెత్తు బంగారం కట్నమివ్వగలిగినంత ఆస్తి వుంది మా మామయ్యకి.

బంగారం ఎవరికీ చేదు కాదు. నాకూ అంతే; మా వాళ్ళకీ అంతే.

నాకు సరిపడే అందగత్తె కాకపోయినా, జానకి హైస్కూలు చదువు దాటి చదవక పోయినా, జానకి నా భార్య కావడం మా అందరికీ యిష్టమే.

ఇప్పటిదాకా నా చదువు కాలేదని పెళ్ళి ఆగింది; ఇంక ఆగదు. ఈయేడో, కాకపోతే వచ్చే యేడో, అయిపోతుంది.

నాకింకా చదవాలని వుందిగానీ, మా మామయ్య వద్దన్నాడు.

“చదివింది చాలే, నువ్వేం వుద్యోగాలు చెయ్యాలా, పూళ్ళేలాలా? ఇప్పుడు నీకేం తక్కువ?” - అన్నాడు.

నేను పెద్దలంటే గౌరవం గలవాణ్ణి.

అందుకే మా మామయ్యమాట కెదురు చెప్పలేదు.

నేను మాటకారిని.

మాట్లాడ్డ మెలాగో, ఆడపిల్లల్లో మాట్లాడ్డ మెలాగో నాకు బాగా తెలుసు.

సావిత్రి జానకి కోసమని మా మామయ్య గారింటి కొచ్చినప్పుడల్లా నేనే కల్పించుకుని ఏదో వొకటి మాట్లాడ్డం ప్రారంభించాను.

ఆ తర్వాత సావిత్రి నాతో మాట్లాడ్డం ప్రారంభించింది.

ఒక నాడు మాటల మధ్యలో - “నాకు మల్లెపూలంటే చాలా యిష్ట” మన్నాను.

“అవునట. జానకి చెప్పింది” - అని నవ్వింది సావిత్రి. నవ్వి, “పువ్వులు మీరేం చేసుకుంటారు?” తల్లో పెట్టుకుంటారా?” - అని సరసమాడింది.

నేను రసికుణ్ణి.

నాకూ సరసాలాడ్డం చాతవును.

అందుకే సావిత్రితో నేనూ చిన్నచిన్న సరసాలాడ్డం ప్రారంభించాను.

రోజూ సాయంత్రప్పుట వొడినిండా మల్లెపూలు కోసుకొచ్చి నా దోసిట్లో యిన్ని పోసి, మిగతావి జానకి కివ్వడం ప్రారంభించింది సావిత్రి.

నేను కవినే కాదు - కథకుణ్ణి కూడా.

నాకు కథలాయడమే కాదు - కథలు చెప్పడమూ చాతనవును.

జానకినీ, సావిత్రినీ కూర్చోబెట్టి అందమైన కథలు, కవిత్వంలాంటి కథలు చాలా చెప్పాను.

సావిత్రి వచ్చినప్పుడొక్కొక్కసారి జానకి లోపల ఏదో పనిలో వుండేది. అలాంటప్పుడు సావిత్రి సరాసరి నా దగ్గరకే వచ్చి కూర్చునేది.

అలాంటి సందర్భాల్లో సావిత్రికి - ప్రత్యేకంగానూ, యింకా అందంగానూ, యింకా తియ్యగానూ చాలా కథలు చెప్పాను.

నా గురించీ, నా చదువు గురించీ, నా బహుముఖప్రతిభ గురించీ, కాలేజీలో నాకున్న పలుకుబడి గురించీ కాలేజీ అమ్మాయిలకి నా మీదున్న 'పిచ్చి' గురించి, భారతప్రధాని గురించీ, అమెరికా ప్రెసిడెంట్ గురించీ, సినిమాలు తియ్యడం గురించీ, అనర్గళంగా నేను మాట్లాడుతుంటే - బ్రతకనేర్చిన బంగారపు బొమ్మల్లే నా ముందు కూర్చుని, నవ్వుటం తెలిసిన పువ్వుల్లే నవ్వుతూ - ఆ నవ్వు పగడాల పల్చటి పెదాలమీద, కలవరేకుల కళ్ళలోనూ వెలుగుతుండగా అతిశ్రద్ధతో వినేది సావిత్రి.

నేను సత్యహరిశ్చంద్రుణ్ణి. సావిత్రి గురించి చాలా నిజాలు సావిత్రికే చెప్పాను. నీ అంత అందమైన వాళ్ళు వెయ్యి కొకరుకూడా వుండరన్నాను. నిన్ను పెళ్ళాడేవాడు ప్రపంచమందరిలోకీ అదృష్టవంతుడన్నాను. నువ్వు ప్రపంచానికే రాణి కాదగ్గదాని వన్నాను.

నువ్వు 'కన్నెత్తి తేసాలు కనకాబిసేకాలు'-అని కూడా అన్నాను.

నేను అభ్యుదయభావాలు గలవాణ్ణి.

అందుకే సావిత్రి దగ్గర - సమాజంలోనూ, దేశంలోనూ జరగాల్సిన సంస్కరణల గురించి, సాధించాల్సిన అభ్యుదయం గురించీ చాలా ఉపాన్యాసాలు కూడా యిచ్చాను.

స్త్రీలకి పురుషుల్లో సమానమైన స్వేచ్ఛా సాతంత్ర్యాలుండాలన్నాను.

వరకట్నాలు అంతరించాలన్నాను. ఇలాంటి విషయాల్లో నాది చాలా విశాల హృదయమన్నాను.

నేను అందగాణ్ణి.

అందంగా వుండటమే కాకుండా, వున్నదాని కంటే ఎక్కువ అందంగా కనబడ్డం కూడా నాకు చాతనవును.

సావిత్రికి ఏయే సమయాల్లో తీరికుంటుందో, ఏయే సమయాల్లో వస్తుందో నాకు తెలుసు.

సావిత్రి వచ్చే సమయానికి మల్లెపువ్వులా ముస్తాబై కూర్చునేవాణ్ణి.

నేను సౌందర్యప్రియుణ్ణిని యిందాకే చెప్పాను.

ప్రకృతిసౌందర్యమంటే నాకు మరీ యిష్టం.

మా మామయ్యగారి వూళ్ళో - ఎక్కడ చూసినా పచ్చటి చేలూ, చెట్లూ, తోటలూనూ.

అక్కడున్నన్నాళ్ళూ, రోజూ సాయంత్రప్పుట చన్నీళ్ళ స్నానంచేసి, చల్లగాలి కడ్డుతగలని పల్చటి బట్టలేసుకుని, వూరిబయట పొలాల్లోకి షికారెళ్ళటం అలవాటు చేసుకున్నాను.

ఆ వేళ కూడా అలాగే బయల్దేరి, వూరిబయటి కెళ్లేసరికి - పొద్దు పడమటికి వాలింది.

పడమటి కొండ - నిండా ఎర్రకలువలు పూచిన కొలనల్లే వుంది.

సూర్యుడు ఎర్రగా పెరిగిపోతున్నాడు.

పెరిగిన కొద్దీ, తన బరువు తాను మొయ్యలేనివాడిలా కిందికి వాలిపోతున్నాడు.

బంగారపు కొండ తగలబడుతున్నట్టుగా వున్న సంజ వెలుగులో - పేరు తెలియని పెద్ద పువ్వుల్లా, ఆకాశం మీంచి గుంపులు గుంపులుగా కిందికి వాలుతున్నాయి కొంగలు.

గాలి పైరుగాలిగా మారింది.

ఈ అందాలన్నింటికీ పరవశించిపోయి మెల్లగా నడుస్తున్న నేను, అల్లంత దూరాన అనుకోకుండా కనిపించిన మరో గొప్ప అందాన్ని చూసి చటుక్కున ఆగిపోయాను.

నా ముందు వో పాతిక గజాల దూరాన - చేను గట్టు మీదున్న చిన్న మామిడి చెట్టు ముందు - మునిగాళ్ళ మీద నిలబడి, చెట్టు పంగలో వో చెయ్యేసి - కొద్దిగా ఎగిరి, కుడి చేత్తో చెట్టుకొమ్మనున్న కాయందుకోడానికి ప్రయత్నిస్తోంది సావిత్రి.

ఆమె వెనకాల నిలబడ్డ నన్ను - కాయందుకోడానికి ప్రయత్నిస్తున్న ఆమెలో కనిపించిన అపురూపమైన అందాలు - కాసేపు నిలబెట్టేసి, ఆ వెంటనే ముందుకు నడిపించాయి.

నేను చెట్టుదగ్గర కెళ్ళేలోగా మరో రెండుసార్లు ఎగిరి, కాయందుకుని కోసేసింది. నా అడుగుల చప్పుడు విని వెనక్కి తిరిగి చూసింది. నన్ను చూసి నవ్వింది.

“ఏమిటిలా వచ్చా?” వన్నాను.

“ఊరికే” - అంది మామిడికాయ ముని పంటితో కొరుకుతూ,

అక్కడికి కాస్త దూరానవున్న దిబ్బమీద కెళ్ళి యిద్దరమూ కూర్చున్నాం.

నేను మళ్ళీ అడిగితే- “వూరికే, మీరొచ్చినట్టే షికారుకొచ్చా” నంది, సిగుపడుతున్నట్టుగా నవ్వింది.

నేను సమయాసమయాలు తెలిసినవాణ్ణి.

అంత అందంగా, అద్భుతంగా వున్న అలాంటి సమయాన -

అందమై పక్కన కూర్చున్న ఆడపిల్లతో ఎలా మాట్లాడాలో నాకు తెలుసు.

అందుకే కొంతసేపు చాలా అందమైన తియ్యనైన మాటలు మాట్లాడాను.

ఇంతలో సూర్యుడింక కనబడ్డం మానేశాడు.

ఆకాశపు అవతలి అంచునుంచి - మొహం చాటంత చేసుకొని చంద్రుడు మెల్లమెల్లగా పైకొస్తున్నాడు.

పైరుగాలి మరింత చల్లబడింది.

దూరాన వూళ్ళో ఇళ్ళు మసకమసగ్గా కనిపిస్తున్నాయి.

అప్పుడు చెప్పింది సావిత్రి - “మీ కోసమే. మీతో మాట్లాడదామని వచ్చాను” అని.

మరి కాసేపటికి అసలు విషయం చెప్పింది మెల్లగా -

“మీరీ వూరొచ్చిందగ్గర్నించీ మిమ్మల్ని చూస్తున్నాను. మీ మాటలు వింటున్నాను; మీకు నా మనసిచ్చాను; మీకూ, మీ అంతస్తుకీ నేను తగిన దాన్నికాను; నాకా సంగతి తెలుసు; కానీ మీరిన్నాళ్ళుగా చెప్తున్నమాటలు వింటే, మీరు నన్ను స్వీకరిస్తారన్న ఆశ వుంది; మీరు కాదంటే, మీరు నన్ను పెళ్ళిచేసుకోకపోతే.. నా జీవితం ఏమౌతుందో నాకు తెలీదు” - అంది. ఆ తర్వాత మాట్లాడలేక పోయింది.

ఆ వెంటనే నేనందుకున్నాను.

“నీకు నా మీద మనసుండటం నా అదృష్ట” మన్నాను.

“నిన్ను నా భార్యగా స్వీకరిస్తే నా జన్మధన్యమై పోతుం” దన్నాను. ఇంకా యిలాంటివే చాలా అన్నాను.

సావిత్రి మొహంలో వెన్నెల వెలిగింది.

నేను తెలివైనవాణ్ణి.

తెలివైనవాడు - అలాంటి సమయాన్నీ, అవకాశాన్నీ ఎలా వుపయోగించు కుంటాడో నేనూ అలాగే ఉపయోగించుకొన్నాను.

నేను వెరివాణ్ణి కాదు.

అందంగా వున్నంతమాత్రాన, ఒక్కసారి స్వర్గతుల్యమైన ఆనందాన్ని ఇచ్చినంత మాత్రాన - తిండికీ, బట్టకీ కూడా సరిగా గడిచే స్థితిలేని సావిత్రిని ఎలా పెళ్ళి చేసుకుంటాను? బంగారపుకొండలాంటి జానకిని వదులుకొని నా భవిష్యత్తు ఎలా పాడుచేసుకుంటాను?

నేను దొంగ వెధవని!

చిక్కుల్లోంచి తప్పించుకోవడం నాకు బాగా చాతనవును.

అందుకే ఆ మర్నాటి ఉదయం. చిన్న దొంగనాటకమాడి - అర్జైంటుగా యింటికి వెళ్ళాలని మా మామయ్యతో చెప్పి, మళ్ళీ సావిత్రి మొహం చూడకుండా బండెక్కేశాను.

మళ్ళీ వేసవిలో నాకూ జానక్కి ఘనంగా పెళ్ళి జరిగింది.

మా మామయ్య కూడా, తెలివైనవాడే.

సావిత్రి విషయంలో ప్రత్యేకమైన శ్రద్ధతీసుకొని, ప్రక్కవూళ్ళో కూలిపని చేసుకొని బతికేవాడి నెవడినో కుదిర్చి, తన చేతుల మీదుగా పెళ్ళి జరిపించి, మా పెళ్ళికి ముందే కాపరానికి పంపేశాట్ట.

నేనిప్పుడు ఒక పెద్ద పట్నంలో... మా మామయ్య యిచ్చిన డబ్బుతో పెద్ద వ్యాపారం చేస్తున్నాను.

పట్నాల్లోకి పైరుగాలి రాదు.

ఎప్పుడన్నా పల్లెటూరు వెళ్ళినప్పుడూ, కమ్మటి పైరు గాలి వొంటికి తగిలినప్పుడూ, నిండుగా విరబూసిన మల్లె గుబురు చూసినప్పుడూ సావిత్రి గుర్తొస్తుంది.

నేనూ మనిషిని.

నేను మనిషినని గుర్తొచ్చినప్పుడు మాత్రం - సావిత్రి గుర్తొచ్చి, గుండె పొరల్లో ఏదో మూల సన్నటి బాధ కలుక్కుమంటుంది.

○

(స్వాతి - జన్మదిన సంచిక - జూన్ - 1972)

(ప్రసిద్ధ చిత్రకారుడు చంద్ర ముందే బొమ్మ గీసి పేరు కూడా పెట్టేసి, దానికి సరిపోయే ప్రేమకథ రాయమంటే, అందుకు నేను చేసిన ప్రయత్నమిది. ఇది ప్రేమ కథ అవునో, కాదో నాకు తెలీదు - రచయిత)